
RASİM BABAYEV BOYAKARLIĞINDA İSLAMİ QNOSİS (İRFAN) 
REFLEKSİYALARI 


Azərbaycanın Xalq rəssamı Rasim Babayevin yaradıcılığı istər Sovetlər 
dönəmində, istərsə - müstəqillik dövründə həyata sərbəst münasibəti ilə səciyyələnən 
bədii fenomen olmuşdur. 

Hələ Sovetlər dövründə ideolofi və bədii sərbəstliyi ilə seçilən rəssam yaradıcılığı 
Azərbaycanın dövlət Müstəqilliyini əldə etdikdən sonra — daha-da qabarıq şəkildə özünün 
non-konformistliyini təsdiq etmişdir. Eyni zamanda, həyatının müdriklik çağına qədəm 
qoymuş rəssamın yaradıcılığında İslami dünyagörüşü, mənəvi dəyərləri tərənnüm edən 
əsərləri də getdikcə çoxalır. Qeyd etmək lazımdır ki, belə mövzu və motivlərə rəssam 
yaradıcılığının hələ erkən mərhələlərində ara-sıra rast gəlinirdi. Lakin, müdriklik çağında 
rəssamın dini etiqadı bir qədər də güclənir. Allaha ibadət və mənəvi paklıq durumu onun 
mənəvi və gündəlik həyatında əhəmiyyətli yer tutaraq, bədii yaradıcılığına da təsir 
etməyə başlayır. Bütün bunların nəticəsində İslami mənəvi dəyərlərə öz əsərlərində bədii 
şərh verən rəssam bir sıra dini simvolizmli bədii obrazlar yaratmışdır. 

Rəssamın yaradıcılığında nəzərə çarpan İslami motiv və simvolların təhlili 
müəyyən etmişdir ki, rəssamı bu süfetlərin profanik diskurslar deyil, onların simvolik 
mənası daha çox maraqlandırmışdır. Xristian və Buddizm dinlərindən fərqli olaraq, 
İslamda ALİ HİKMƏTƏ yiyələnmək yalnız şüur, zəka, məntiq vasitəsilə deyil, eyni 
zamanda - mistik yolla da gerçəkləşdirilə bilər. Rəssama görə, ali hikmətin dərk olunması 
və insan ruhunun öz mənbəyinə(Allaha) qovuşması mənəvi təkamülün zirvəsi olmaqla, 
irfani halın təzahürüdür. 

İlahi hikmətlərin İnsan tərəfindən mənimsənməsi yalnız söz müstəvisində deyil, 
vizual obrazlar müstəvisində də baş verir. Ali hikməti ifadə edən vizual motiv və 
simvollar daxili avto-kommunikasiya(özü-özü ilə əlaqə) prosesində mənimsənərək 
mənəvi və əxlaqi əqidələrə çevrilirlər. 

Rasim Babayevin yaratdığı əsərlərinin bədii təhriki nəticəsində tamaşaçıda 
başlanan avto-kommunikasiya prosesi nəticəsində İslami simvol və motivlər yeni məna 


və çalarlar əldə edərək daha güclü təsir edən obrazlara çevrilirlər. Rəssamı ilhamlandıran 


mənəvi və fəlsəfi düşüncələr sırasında — həyatın, insanın yaranması, insan həyatının 
məqsədi, fiziki cismin və ruhun aqibəti, əxlaq və mənərviyyatın məsuliyyət problemi və 
digərləri göstərmək olar. 

Rasim Babayevin yaradıcılığında insanın fiziki və ruhi varlıqlarının vəhdəti, 
onların nisbəti və münasibətləri çoxsaylı “Adəm və Həvva” mövzusuna həsr olunmuş 
əsərlərdə nəzərə çarpmağa başlayır. İlk dəfə bu mövzuya rəssam 1985-ci ildə, 58 yaşında 
müraciət etmişdir və bundan sonra o yaradıcılıq boyu bu mövzuya dəfələrlə qayıdaraq, 
özünün ən provokasion “Adəm və Həvva” mövzulu əsərlərini yaradır. 

“Adəm və Həvva mövzusu İslam dini və onun müqəddəs kitabı olan “Quran”la 
bərabər, xristianların “İncil”ində və yəhudilərin “Tövrat”ında da öz əksini tapmışdır. Hər 
üç dini kitabda bu mövzunun əsas ideyasını “İNSAN NƏFSİ” və bu nəfs qarşısında tab 
gətirməyən insanın Allah tərəfindən cəzalanması fikiri təşkil edir. Cismanilikdən doğan 
Nəfs və İlahilikdən doğan ruhanilik arasında daxili savaş. Ruhaniliklə dünyəvilik 
vəhdətinin nəfs nəticəsində pozulması problemi. 

“Adəm və Həvva” süfeti Quranın “Əl-Bəqərə” və “Əl-Əraf” surələrində nəql 
olunaraq, bəzi fərqləri ilə diqqəti cəlb edir: Belə ki, “Əl-Bəqərə” surəsində Adəm və 
Həvvanın İblisə uyaraq qadağan olunmuş “meyvəni” yeməsi və bu hərəkətə görə 
cənnətdən qovulmaları vurğulandığı halda, “Əl-Əraf” surəsində təkəbbürlük günahı 
ideyası ön plana çəkilir və “ayıb” anlayışı təsbit olunur. Bu surənin 20-ci ayəsində 
deyilir: “Şeytan onların bir-birindən gizli qalan ayıb yerlərini özlərinə göstərmək 
üçün onlara pıçıldayıb dedi: "Rəbbiniz sizə bu meyvəni yalnız ona görə qadağan 
etmişdir ki, siz Cənnətdə əbədi qalanlardan olmayasınız". Və bunun ardınca, 22- 
ci ayədə deyilir: “Beləliklə, şeytan onları aldadaraq Cənnətdən aşağı endirdi. Hər ikisi 
meyvədən daddıqda, ayıb yerləri özlərinə agah oldu və onlar Cənnət ağaclarının 
yarpaqları ilə ayıb yerlərini örtməyə başladılar”. 

Rasim Babayevin “Adəm və Həvva” mövzulu əsərləri onu deməyə əsas verir ki, 
rəssam “Adəm və Həvva” mövzusuna müraciət edərkən, əsasən “Əl-Əraf” surəsindəki 
obrazdan bəhrələnmişdir. Rəssamın bu silsiləyə daxil etdiyi 9 əsərin hamısında Adəm və 
Həvva “ayıb yerlərini” əlləri ilə örtmüş vəziyyətdə təsvir olunmuşlar. Personajlarin bu 
hərəkəti onların “Ayıb” hissi ilə səciyyələnən daxili halını və bundan irəli gələn təbii 
hərəkətlərini əks edir. “Ayıb”, “Ədəb”, Mərifət hisslərinin mənəvi dəyərlər sistemində 


yüksək qiymətləndirilməsi faktı rəssamın əsərlərində açıq-aşkar nəzərə çarpır. 


Yaddan çıxarmayaq ki, rəssam bu silsiləyə ilk dəfə 80-ci illərin ikinci yarısından 
etibarən başlamışdır. Rəssamın həmin dövrdə bu mövzuya müraciətinin əsil səbəbini 
həmin illərdə cəmiyyətin sosial-mənəvi durumunda axtarmaq lazımdır. SSRİ-nin Baş 
katibi Mixail Qorbaçovun elan etdiyi “Aşkarlıq” (Qlasnost), “Yenidənqurma” 
(Perestroyka) islahatları siyasi, iqtisadi, sosial həyata təsiri ilə bərabər, illərlə formalaşan 
sovet idedologiyasının da süqutuna güclü təkan verdi. 

90-cı illərdə isə söz və davranış “azadlığı” tendensiyası ifrat dərəcəyə çataraq, 
“Ayıb” anlayışının mənəvi dəyərlər sistemində devalvasiyasına gətirib çıxardı. Sosial və 
fərdi mənəviyyatın, əxlaq normalarının kütləvi şəkildə devalvasiyası nəticəsində “Ayıb”, 
“Ədəb” anlayışları və onların əxlaqi-mənəvi tututmu özünün etik norma, etalon statusunu 
itirmiş oldu. 

Rasim Babayevin təsəvvürlərinə və düşüncələrinə əsasən, onu əhatə edən bəzi 
insanlar “Adəm və Həvva” tək İblis fitnəsinə uyaraq, abır-həyalarını itiriblər. Cəmiyyətin 
həyatında getdikcə çoxalan ifrat azadlıq şüarlarında yüzillərlə formalaşmış İslami əxlaq 
normaları köhnəlmiş və dəyərini itirmiş kimi qiymətləndirilməyə başlamışdır. Belə 
ictimai biganəlik şəraitində mənəvi və əxlaqi dəyərləri tərənnüm edərək, şəxsi məsuliyyət 
anlayışını yada salan “Adəm və Həvva” mövzulu əsərləri rəssamın ardıcıl müraciət etdiyi 
mövzulardan birinə çevrilir. 

“Adəm və Həvva” silsiləsi və ona daxil olan əsərlərdən yalnız birində Adəm və 
Həvva “ayıb yerlərini” əlləri ilə örtməyən, açıq-saçıq vəziyyətdə təsvir olunmuşlar. 
Rəssamın bu əsərindəki personailarda utancaqlıq hissinin əlamətləri belə yoxdur, onlar 
oz çılpaqlığından sanki qürür duyaraq, təkəbbürlük, mənəm-mənəmlik nümayiş edirlər. 
Bu insan həyasızlığı və təkəbbürlüyü obrazı rəssamın şəxsi müşahidələrində və həyat 
təcrübəsində rast gəlinən bəzi personafları əks edirdi. Heç də vacib deyildi ki, həmin 
personailar Adəm və Həvva kimi “lüt” olsunlar. Sadəcə, onların davranışı, mənəviyyatı 
rəssam tərəfindən Adəm və Həvva əhvalatı kontekstində dəyərləndirilərək təsvir 
olunurdu. Real həyatda olan və abır-həya anlayışlarından məhrum olmuş belə adamlar 
rəssam təxəyyülündə əsatirləşərək növbəti “Adəm və Həvva”lara çevrilirdilər 1 

Rəssamın bu dövrdə yaratdığı əksər “Adəm və Həvva” əsərləri dairəvi formatda 
(çərçivədə) yaradılmışlar və bu heç də təsadüfi deyil. Adəm və Həvvanın təsvir 


olunduqları dairəvi format və onun çevrə şəkilində haşiyəsi medalyon formasını və 


obrazını canlandıraraq, təsviri motivin yaddaşda əbədi xatirə, “medal kimi” 
qavranılmasını təmin etməli idi. Medal - əbədi xatirə nişanıdır. 

Xristian ikonoqrafiyasından fərqli olaraq, rəssamın yaratdıqları “Adəm və 
Həvva”Llar - Şərqli, Asialı antropoloji tiplərini əks edirlər. Adəm əksər halda qara-buğdai, 
eşmə bığlı, Həvva isə - qara saçlı, çatma qaşlı və qaragöz sifət cizgiləri ilə 
səciyyələnirlər. Personaiları özünün sosial mühitinin tipləri kimi təqdim etməklə, rəssam 
onları mücərrəd dini-mifolofi obarazlar sistemindən həmdövr həyata köçürür. Rasim 
Babayevin yaratdığı Adəm və Həvvalar Quran səhifələrində və ya, yalnız təsəvvürlərdə 
yaşayan mifik personajlar deyil, artıq onlar həmdövr insan obrazlarını əks edirlər. Rasim 
Babayevin “Adəm və Həvva” mövzulu əsərləri Quranda təsbit olunmuş süfetin mənəvi- 
əxlaqi hikməti vasitəsilə müasir cəmiyyətin və fərdlərin mənəvi-əxlaqi durumuna təsir 
etməyə cəhdlərdir. 

Sovetlər dövrünün sonlarında cəmiyyətin mənəvi, etik durumunda və əxlaqi 
dəyərlər sistemində “boşluqlar” getdikcə çoxalırdı. Uzun illər boyu Sovet vətəndaşına 
təlqin edilən süni “Sovet mənəviyyatı”və “Sovet əxlaqı” tədricən tam iflasa uğrayırlar. 
Həqiqi mənəvi dəyərlərə qayıdış və onların yenidən bərqərar olunması isə, hələ baş 
verməmişdir. Belə “mənəvi boşluqlar” haqda diskurs ilk növbədə yaradıcı ziyalıların 
əsərlərinin məzmun xəttini təşkil edirlər. Belə mənəvi, əxlaqi dayaqların axtarışları və 
onlara qayıdış ilə yaşayıb-yaradan sənətkarlardan biri də məhz Rasim Babayev 
olmuşdur. 

Rəssamın 90-cı illərdə başladığı növbəti silsilə əsərlərini şərti olaraq, “Xeyr və 
Şər” mövzulu silsilə adlandırmaq olar. Rəssamın özü o əsərləri vahid silsilə kimi 
işləməmişdir. O bu motivə öz yaradıcılığında vaxtaşırı qayıdaraq, mövzunun müxtəlif 
etik çalarlarının bədii şərhlərini yaratmışdır. 

“Xeyir və Şər” anlayışları İslami mənəvi dəyərlərin mərkəzində duran etik 
dixotomiyadır(a dichotomy). Bu əksliklə (ikiliklə) səciyyələnən mənəvi paradiqma 
bəşəriyyətin yarandığı gündən indiyədək hər bir şəxsin əxlaqi-mənəvi dəyərlərini 
şərtləndirir. Bu paradiqmanın hansı qütbünün seçilməsindən asılı olaraq, hər bir şəxs 
özünün mənəvi və əxlaqi dəyərlər iyerarxiyası formalaşdırır. Dəyərlər sistemi və davranış 
stereotipləri isə, son nəticədə, şəxsin mənəvi və əxlaqi obrazını formalaşdırır. Rasim 


Babayev rəssam kimi, öz əsərlərində məhz belə obrazları təsvir vasitəsilə şərh edir. 


Rasim Babayevin yaradıcılığında həmin illər ərzində yaranan çoxsaylı “Div”, 
“Mələk”, “Şeytan obrazları da “Xeyir və Şər” etikasının personafları olmuşlar. Rəssamın 
çoxsaylı “div” obrazlarının yaranma səbəbini və mahiyyətini obyektiv şərh etmək 
məqsədi ilə, 2004-cü ildə rəssamın emalatxanasında bu sətirlərin müəllifi arasında baş 
vermiş bir dialoqu oxucuya çatdırmaq məqsədəuyğun olardı: “Rasim müəllim, siz artrıq 
neçə illərdi çoxsaylı div təsvirlərini yaradırsız. Bəyəm real həyatda divlər var ? Rəssamın 
cavabı: “Nə, bəyəm yoxdular”? Ətrafımız onlarla doludur ki, görmürsən onları”? 
Rəssamın cavabında heç bir zarafat əlaməti yox idi, o çox ciddi idi. Bu dialoqdan sonra 
rəssamın “öz divlərini” həmdövr həyatdan “götürməsinə” məndə heç bir şübhə qalmadı. 

Rəssamın bu dövrdə yaratdığı əsərlər sırasında çoxsaylı “iki-üzlü” insan 
obrazlarına da rast gəlinir. “Div”lərlə olduğu kimi, bunlar da “bir üzü — mələk, digəri - 
şeytan” anlayışının antropomorf obrazları idi. Belə “iki-üzlü” obrazlar rəssamın mənəvi- 
əxlaqi dəyərlərdən çıxış edərək insanları qiymətləndirməsindən irəli gəlirdi. 

Rəssamın yuxarıda adını çəkdiyimiz “Xeyir və Şər” silsiləsində “Ojdaha" 
obrazları da xüsusi yer tutur. Qədim əsatir və nağıllarımızda özünə yer almış ajdaha 
simvolu türk dünyagörüşündə “xeyr-şər” anlayışının özünəməxsus, mifoloji ifadəsidir. 
Əcdadlarımızın dünyagörüşündə ojdaha qoruyucu, xeyirxah və ruzi-bərəkət gətirən 
simvol kimi qədimdən bərqərar olunmuşdur. Rəssamın bu obraza müraciəti ojdaha 
simvolunun talismanik təbiətə malik olmasından qaynaqlanır. Qeyd etmək lazımdır ki, 
divdən fərqli olaraq, ojdaha motivləri rəssamın əsərlərində daima müsbət obraz kimi çıxış 
edirlər. Eyni zamanda, ojdaha güc, qüdrət, hakimiyyət simvolu da olmuşdur. Rasim 
Babayevin əsərlərindəki ajdahalar qorxunc və nifrət doğuran obrazlar deyil, sadəlövh, 
xeyirxah və səmimi təbəssüm doğuran personajlar kimi əsərdə yaşayırlar. 

Rasim Babayevin İslami dəyərlərlə bağlı əsərləri sırasında üçüncü böyük silsiləni 
şərti olaraq “Mistik İslam xəttatlığı” adı altında birləşdirmək mümkündür. Məlum olduğu 
kimi, İslam dininin ehkamları əvvəl şifahi, sonra isə - yazılı şəkildə bərqərar olmuşlar. 
Quran sözünün özü belə “oxumaq”, “qiraət etmək” deməkdir. Təsadüfi deyil ki, 
müqəddəs kitabı oxuyan və onun kəlamlarını qəbul etmiş insanlar məhz “Əhli-kitab” 
xalqları adlandırılmışdır. Bir sözlə, yazı və xüsusilə də - ərəb qrafikalı yazı bu xalqlarda 
həmişə müqəddəs sayılmışdır. Təsadüfi deyil ki, Qurani yazı, söz və hərflərin yazılış 
qrafemlərində gizli və ilahi məna axtarmaq təşəbbüsü Hürufilik dini-fəlsəfi cərəyanında 


vaxtilə geniş yayılmışdır. Rasim Babayevin də Quran mənşəli sözləri özündə gəzdirən 


rəsm əsərlərini rəssamın gizli (ilahi) hikmət axtarışlarının nəticəsi kimi qiymətləndirmək 
olar. Belə əsərlər rəssamın yaradıcılığında özünəməxsus bədii ibadət növü olaraq, 
rəssamın irfani hikmət axtarışlarını əks edirlər. 

Bildiyimiz kimi, İslam dünyagörüşünün qayəsini ezoterik, yəni mistik Vəh 
vasitəsilə yolu agah olunmuş ilahi hikmətlər təşkil edir. Quran vasitəsilə ifadə olunmuş 
ilahi söz və cümlələr - sadəcə işarələrdir. İnsanın bu işarələri nə dərəcədə və hansı 
həcmdə dərk etməsi - şəxsi mənəvi təkamül mərhələsindən asılıdır. Rasim Babayevin 
belə səpgili bədii axtarışları əksər halda boyakarlıq vasitəsilə ifadə olunmuş mistik 
xəttatlıq praktikasını və eksperimentlərini xatırladır. Belə əsərlərdə rəssam Allah-ın gözəl 
adlarını, ayrı-ayrı ərəb hərflərini rəng qatlarında bəzən vizuallaşdırır, bəzən isə - gizlədir. 

Bununla belə, rəssamın bu səpgili əsərlərində onun bədii təxəyyülü və dini ekstazı 
da öz əkslərini tapırlar. Belə halda yaranan əsərlərin bəzilərində çətin və ya heç 
oxunmayan hərf və söz birləşmələri təsvirlərinə rast gəlinir. 

Heç şübhə yoxdur ki, rəssam İslamın “zahir” və “batin”, yəni — “aşkar olan” və 
“gizli olan” haqqında dini-fəlsəfi təlimlərdən xəbəri olmuşdur. Ehtimal etmək olar ki, 
rəssamın fiqurativ təsvir metodundan bilərəkdən imtina etməsi və mücərrəd 
kalliqrafiyaya üsuluna üstünlük verməsi müəllifin irfani axtarış və kəşflərinin təcəssümü 
idi. Belə əsərlər rəssamın daxili mənəvi durumunu təsvirli obrazlarla deyil, mistik 
yazı(söz) və hərflər vasitəsilə ifadə edirdi. Rəssamın öz əsərlərində ifadə etdiyi İşarələrin 
“açılması” isə - tamaşaçı sərəncamına verilirdi. 

Məlum olduğu kimi, İslam qnostisizminə əsasən Allah və Quran hikmətləri yalnız 
şüurla, məntiqlə deyil - ezoterik(batini) qavrayış və vəh nəticəsində də mənimsənirlər. Və 
bu mənimsəmə prosesində ərəb qarafikası ilə yazılmış hərf, söz və mətnlərin xüsusi rolu 
var. Ərəb qrafikalı Quran mətnləri ilahi-mistik təsirə malik olduğlarından hərf və sözləri 
bilmədən belə, onların mahiyyətini ezoterik(vəh) yolu ilə dərk etmək mümkündür. 
Yaddan çıxarmaq olmaz ki, ərəb qrafikalı yazı sistemi bilavasitə Quranın yazılması üçün 
yaradılmışdır. Ənənəyə görə ərəb hərfləri və Quran sözləri özü-özlüyündə ilahiliyin 
daşıyıcılarıdır. Bu ilahiliyin daşılıcılarını öz əsərlərinə daxil edən rəssam avtomatik 
olaraq, yaratdığı əsərlərini də ilahiliyin daşıyıcısına çevirməyə cəhdlər edirdi. 

Rasim Babayev özünün “mistik xəttatlıq”la sintez olunmuş boyakarlıq əsərlərində 
həmin hərflərin şərti, mücərrəd obrazlarını yaradaraq, onlari mistik kəramətin daşıyıcısı 


qismində təqdim edir. Bildiyimiz kimi, İslam ənənəsinə görə Quran mətnlərinin istənilən 


kağız parçası və ya digər bir əşya üzərində yazılması — onları İslami diskurs daşıyıcısına 
və ya bu diskursun iştirakçısına çevirir. 

Rasim Babayevin əsərlərində ilk baxışdan bəzək və ya mücərrəd dekorativ 
formalar kimi görünən ALLAHU OKBOR(Tokbir) və digər sözlərlə bərabər, bəzi Quran 
surələrinin başlanqıcında rast gəlinən “Əlif”, “Lam”, “Mim” “Ra” və s. hərflərin də 
təsvirlərinə rast gəlinir. Belə hərf təsvirləri rəssam tərəfindən birqədər bədiiləşmiş və 
mücərrədləşmiş halda nəzərə çarpırlar. Bu hərflərin təsvirləri bəzi hallarda çətin 
oxunuşlu, bəzi hallarda isə - ümumiyyətlə oxunmaz hala salınmışlar. Belə hərfi işarələrin 
təsvirləri tamaşaçının qavrayıışı zamanı mücərrədlikdən — hikmətə, hikmətdən isə - 
kamilliyə transformasiyanı təmin edən mistik işarələr kimi təsvir olunmuşlar. Bu 
transformasiya prosesində “İlahi vəhdət” paradiqmasının “Zahir” və “Batin” qütbləri 
vəhdət keyfiyyətini əldə edərək, ilahi hikmət, irfani(qnostik) biliyə yiyələnməni 
şətrləndirir. 

Bildiyimiz kimi, Quran surələrinin əvvəlində yazılmış bu hərflər və onların 
ardıcıllığı Allahla insan arasında mistik və sirli əlaqə kodudur. Rəssam özünün əsərlərinə 
belə mistik, yazılı “şifrə”ləri daxil etməklə - əsərlərini “şifrələnmiş” ilahi kod 
daşıyıcısına çevirməyə cəhd etmişdir. Belə şifrələnmiş kodların açılması, dərk olunması 
və mənimsənməsi - tamaşaçının öhdəsinə buraxılmışdır. 

Həyatının sonuna yaxın Allah hikmətlərinin dərkinə və mənimsənməsinə ciddi 
cəhdlər edən Rasim Babayev İslam qnostisizminin yaratdığı “Zahir”(aşkar olan, görünən, 
bilinən) və “Batın”(gizli olan, görünməyən, bilinməyən) anlayışlarını dini-fəlsəfi 
müstəvidən — bədii müstəviyə keçirərək aşkar olanla (İnsan) — gizli olan (Allah) arasında 


bədii körpülər yaratmağa çoxsaylı cəhdlər etmişdir. 

